

ಅವತಾರತ್ರಯ ಮಧ್ವ ಸುವ್ವಾಲಿ

॥ ಅವತಾರತ್ರಯ ಮಧ್ವ ಸುವ್ವಾಲಿ ॥

ಶ್ರೀರಮಣನಾದ ಶ್ರೀಹರಿಯ ಚರಣಕಮಲಕ್ಕೆರಗಿ
ಅರ್ಚಿಸುವ ಭಾರತೇಶನ ವರುಣರನ ಭಜಿಸುವೆ ॥ ಪ ॥

ಅಮರವರಿಯರೆಲ್ಲ ಕ್ಷೀರಾಬ್ಧಿಯಲ್ಲೇ ಮುಳುಗಿರಲು ।
ಕಮಲೆರೊಡನೆ ರಮಿಸುವಂಥ ಘನನ ಕಂಡರು ॥ ೧ ॥

ರಕ್ಷಿಸಯ್ಯ ಲಕ್ಷ್ಮೀಲೋಲ ರಕ್ಷಿಸಯ್ಯ ಭಕ್ತರ ಪಾಲ ।
ರಕ್ಷಿಸೆಂದು ಪಾಡಿದರು ಕುಕ್ಷಿಲೋಲನ ॥ ೨ ॥

ಮೀನನಾಗಿ ನಿಗಮಚೋರ ದಾನವರ ಗೆಲಿದು ಬಂದಿ ।
ದಾನ ಬೇಡಿದವಗೆ ವೇದಾಂತವಿದ್ಯವ ॥ ೩ ॥

ಮಂದರಾದ್ರಿ ಹಾಕಿ ಜಲಧಿ ಮಧಿಸುತಿರಲು ಕೂರ್ಮರೂಪ ।
ಅಂದು ಧರಿಸಿದಿ ಅಮೃತ ನಮಗೆ ತಂದು ನೀಡಿದಿ ॥ ೪ ॥

ವರಾಹನಾಗಿ ಹಿರಣ್ಯಾಕ್ಷನ ಮುಳುಗಿ ಪೋಗಿ ವಧೆಮಾಡಿ ।
ಧರಣಿ ಎತ್ತಿ ನಮ್ಮನ್ನ ಸಲಹಿದಾತನಲ್ಲವೆ ॥ ೫ ॥

ಮಗನ ಹಗೆಯು ಕೇಳಿ ದೈತ್ಯ ಮತ್ಸರವ ಮಾಡುತ್ತಿರಲು ನರ- ।
ಮೃಗ ರೂಪದಿಂದ ಮಗನ ಸಲಹಿದ ॥ ೬ ॥

ಇಂದ್ರನ್ನ ಲೋಕ ಬಲೀಂದ್ರ ಅಪಹರಿಸುತ್ತಿರಲು ಉ- ।
ಪೇಂದ್ರನಾಗಿ ತಂದ ಮದಸಾಂದ್ರನಲ್ಲವೆ ॥ ೭ ॥

ಎರಡುಹತ್ತು ಒಂದುಬಾರಿ ಧರಣಿನಾಯಕರ ಗೆಲಿದು ।
ಪರಶುರಾಮ ರೂಪವನ್ನು ಪ್ರಕಟಮಾಡಿದಿ ॥ ೮ ॥

ವೀರಕುಂಭಕರ್ಣ ರಾವಣೇಶ ಮುಖ್ಯ ಸಕಲರನ್ನೆಲ್ಲ ।
ಯಾಗ ತ್ಯಾಗದಿಂದ ರಾಹುತಿದ್ದನು ॥ ೯ ॥

ಅವತಾರತ್ರಯ ಮಧ್ವ ಸುವ್ವಾಲಿ

ಮಧುರ ಪಟ್ಟಣಕ್ಕೆ ಹೋಗಿ ಮಾವಕಂಸನ್ನ ಕೊಂದು |
ತಾಯಿತಂದೆಯರ ಬಂಧನವ ಬಿಡಿಸಿದಿ || ೧೦ ||

ಪ್ರೀತಿಯಿಂದ ಬರಲು ಅಪ್ರೀತಿಮಾಡಿದ ಸತಿಯರಿಗೆ |
ಖ್ಯಾತನಾಗಿ ಮನಗೊಂಡು ಬೌದ್ಧನಾದನು || ೧೧ ||

ಕರುವ ಕಾಯಲು ಹೋಗಿ ತುರಗ ಏರಿಕೊಂಡು |
ದುರುಳತನದಲ್ಲಿ ಮೆರೆದೊ ನೀನು ಕಲ್ಕ್ಯರೂಪನೆ || ೧೨ ||

ಹೋಗಿ ಸುರರು ಮೊರೆಯಿಡಲು ಗರುಡಗಮನನಾದ ರಾಮ |
ಹರುಷದಿಂದ ಭಾರತೀಶ ಹನುಮನಾದನು || ೧೩ ||

ತಾಯಿ ತಂದೆರ ಮಾತು ಒಪ್ಪಿಸುತಲೆ ದೇವ ಹೋಗಿ |
ರಾಘವರ ಚರಣಕಮಲಗಳಿಗೆ ಎರಗಿದ || ೧೪ ||

ಮುದ್ರೆಯನ್ನು ಕೊಂಡು ಸಮುದ್ರವನ್ನೆ ದಾಟಿ ಹನುಮ |
ಶೀಘ್ರದಿಂದ ಲಂಕಾಪಟ್ಟಣವ ಹೊಕ್ಕನು || ೧೫ ||

ಮಾರ್ಜಾಲರೂಪದಿಂದ ಮನೆಮನೆ ಹುಡುಕುತಿರಲು |
ಸೀತೆಯಿದ್ದ ಸ್ಥಳವ ಎಲ್ಲ ಹುಡುಕುತಿದ್ದನು || ೧೬ ||

ಅಂತಃಪುರದ ಮನೆಯೊಳಗೆ ನಿಂತು ನೋಡಿದ ಹನುಮಂತ |
ಮಂಚದಲ್ಲಿ ಮಂಡೋದರಿ ಮಲಗಿದ್ದಳು || ೧೭ ||

ಸೀತೆ ಎಂದು ಮನದಲ್ಲಿ ತಿಳಿದು ಬಹಳ ಕೋಪದಿಂದ ಹನುಮ |
ಕಾಗೆರೇಖೆ ಕೋರೆದಾಡೆ ಅಸುರಿಯ ಕಂಡ || ೧೮ ||

ತಾಯಿ ಜಾನಕಿಗೆ ಪಾದದಲ್ಲಿ ಪದ್ಮರೇಖೆ ತಾಯಿ |
ತಾಯಿ ಎಂದು ಹನುಮ ವನಕೆ ತೆರಳಿದ || ೧೯ ||

ಆಡಿದಮಾತಿಗೆ ಆರುಕೋಟಿ ಗೋದಾನ |
ಮಾಡಿ ಹನುಮನು ತಾನು ವನಕೆ ತೆರಳಿದ || ೨೦ ||

ಅವತಾರತ್ರಯ ಮಧ್ವ ಸುವ್ವಾಲಿ

ಅಂದ ಮಾತಿಗೆ ಹತ್ತುಕೋಟಿ ಗೋದಾನ |
ಮಾಡಿ ಹನುಮನು ತಾನು ವನಕೆ ತೆರಳಿದ || ೨೧ ||

ಮರದ ಕೆಳಗೆ ಸೀತೆ ಇರಲು ಕಂಡು ಹನುಮಂತ |
ಅದೃಶ್ಯ ರೂಪದಿಂದ ಮರವನೇರಿದ || ೨೨ ||

ಹತ್ತು ತಲೆರಾವಣ ಮುತ್ತಿನ ಮಗುಟವನೆ ಇಟ್ಟು |
ರತ್ನ ಪ್ರಭೆಯಿಂದ ಅಸುರ ಇಳಿದುಬಂದನು || ೨೩ ||

ವಿಸ್ತಾರದ ಮುತ್ತಿನ ಭತ್ತರಿಗೆ ಹಿಡಿದುಕೊಂಡು |
ಸೀತೆಯಿದ್ದ ವನಕೆ ಬಂದು ಕಾಡುತ್ತಿದ್ದನು || ೨೪ ||

ಹಿಂಗನೋಡು ಜಾನಕಿ ಭೂಮಿಸಾಮ್ರಾಜ್ಯ ಕೊಡುವೆ |
ಲಂಕಾಲಕ್ಷ್ಮಿ ನಿನಗೆ ಕೊಡುವೆನೆಂದನು || ೨೫ ||

ಇತ್ತ ನೋಡು ಜಾನಕಿ ಭೂಮಿಸಾಮ್ರಾಜ್ಯ ಕೊಡುವೆ |
ಲಂಕಾಲಕ್ಷ್ಮಿ ನಿನಗೆ ಕೊಡುವೆನೆಂದನು || ೨೬ ||

ಆರುಕಾಲಿನ ಮಂಚಕ್ಕೆ ಹವಳದಾ ತಲೆದಿಂಬು |
ಒರಗು ಬಾರಾ ಸೀತೆ ಎಂದು ಕರೆಯುತ್ತಿದ್ದನು || ೨೭ ||

ಹತ್ತುಕಾಲಿನ ಮಂಚಕ್ಕೆ ಮುತ್ತಿನಾ ತಲೆದಿಂಬು |
ಒಪ್ಪು ಬಾರಾ ಸೀತೆ ಎಂದು ಕರೆಯುತ್ತಿದ್ದನು || ೨೮ ||

ಆರುಕಾಲಿನ ಮಂಚಕ್ಕೆ ಉರಿಯ ಕೆಂಡವನ್ನಚ್ಚು |
ಒರಗುವೆನು ರಾಮರಾ ತೋಳಿಗಿಂದಳು || ೨೯ ||

ಹತ್ತುಕಾಲಿನ ಮಂಚಕ್ಕೆ ಕಿಚ್ಚುಕೆಂಡವನ್ನಚ್ಚು |
ಒಪ್ಪುವೆನು ರಾಮರಾ ತೋಳಿಗಿಂದಳು || ೩೦ ||

ಮಂಡೋದರಿ ಕೈಯಿಂದ ಮಂಡೆಯನ್ನಿಕ್ಕಿಸುವೆ |
ದುಂಡುಮಲ್ಲಿಗೆ ಮುಡಿಸಿ ಮಡಿಚೆಲೆಯ ಕೊಡಿಸುವೆ || ೩೧ ||

ಅವತಾರತ್ರಯ ಮಧ್ಯ ಸುವ್ಯಾಲಿ

ಪಾವುಡವನ್ನಾಸೋರು ಚಾಮರವ ಬೀಸೋರು |
ನಾರೇರು ಪನ್ನೀರು ಹಿಡಿದು ಕಾವರು || ೩೨ ||

ಸುತ್ತಲಿದ್ದ ತ್ರಿಜಟೇರು ಮಿತ್ರೇರಲ್ಲ ಒಂದಾಗಿ |
ಸೀತೆಯ ಒಂದುಮಾಡಿಕೊಡಿರಿ ಎಂದನು || ೩೩ ||

ಸೀತ ಒಂದಾಗೋಳೇನೋ ಪಾಪಿರಾವಣನೆ ಕೇಳು |
ಸಿಡಿದು ಹೋಗೋ ಕಾಲ ನಿನಗೆ ಸಾರಿತೆಂದರು || ೩೪ ||

ನಾಳೆ ಇಷ್ಟೊತ್ತಿಗೆ ಶ್ರೀರಾಮ ಸೇತುವೆಕಟ್ಟಿ |
ರಾವಣನ ಹತ್ತು ಶಿರವಗಳೆದು ಬಿಡುವನು || ೩೫ ||

ಕಂಡಕನಸು ಹುಸಿಅಲ್ಲ ಮಂದಮತಿ ಮನೆಗೋಗು |
ಸೀತೆಯ ಬಿಟ್ಟು ಸುಖಿಯಾಗು ಎಂದರು || ೩೬ ||

ಅತ್ತಲಿಂದ ರಾವಣ ಹೊಕ್ಕನಾ ಲಂಕೆಯು |
ಇತ್ತಲಿಂದ ಹನುಮಂತ ಮರವ ಇಳಿದು ಬಂದನು || ೩೭ ||

ಹಿಂದಕ್ಕೊಂದು ಮೃಗವು ಬಂದು ಶ್ರೀರಾಮರನ್ನೆ ಅಗಲಿಸಿತು |
ಮುಂದೆ ಅಸುರ ಕಪಿ ಎನಗೆ ಕಳುಹಿಕೊಟ್ಟನು || ೩೮ ||

ಅಂಜನೆಯ ಕಂದನು ವಾಯುಕುಮಾರನು |
ಬಂದು ರಾಮರ ಮುದ್ರಿಕೆ ಇಟ್ಟು ಎರಗಿ ನಿಂತನು || ೩೯ ||

ಉಂಗುರವನ್ನೆ ತೆಗೆದು ಸೀತೆ ಕಂಗಳಿಗೆ ಒತ್ತಿಕೊಂಡು |
ಉದರದಲ್ಲಿಟ್ಟು ಶಿರದಲ್ಲಿಟ್ಟು ಕೇಳುತ್ತಿದ್ದಳು || ೪೦ ||

ಏನಯ್ಯ ಹನುಮಂತ ಶ್ರೀರಾಮರು ಕ್ಷೇಮವೇ |
ಪ್ರೇಮದಿಂದ ಎನ್ನ ಬಹಳ ನೆನೆಯುತಿಪ್ಪರೇ || ೪೧ ||

ಹವಳದ ಕುಡಿಯಂತೆ ಹೊಳೆಯುತಿಪ್ಪೊ ರಾಮರು ತಾಯಿ |
ನಿಮ್ಮನ್ನೊರತಾಗಿ ಅಯೋಧ್ಯೆ ಬಲ್ಲರು || ೪೨ ||

ಅವತಾರತ್ರಯ ಮಧ್ವ ಸುವ್ವಾಲಿ

ತಾಯಿ ನಿಮ್ಮನ್ನೊರತಾಗಿ ಕಂಗಳಿಗೆ ನಿದ್ರೆಯಿಲ್ಲ ।
ಅಯೋಧ್ಯಾಪಟ್ಟಣ ನಮಗೆ ಅಡವಿ ಎಂಬೋರು ॥ ೪೩ ॥

ತಾಯಿ ನಿಮ್ಮನ್ನು ಹೆಗಲಲಿಟ್ಟು ಶ್ರೀರಾಮರನ್ನೆ ಕೂಡಿಸುವೆ ।
ತಾಯಿ ಚಿತ್ತೈಸು ಎಂದು ನುಡಿದ ಹನುಮನು ॥ ೪೪ ॥

ಸುತ್ತಲಿದ್ದ ಕಾವಲು ಬೆನ್ನತ್ತಿಬಾಹೊ ಭಟರು ಎಲ್ಲ ।
ಮರ್ತು ಎನ್ನ ಕೊಂಡು ಹ್ಯಾಂಗ ಶರಧಿ ದಾಟುವಿ ॥ ೪೫ ॥

ಸಾಲದು ಧೈರ್ಯವು ನೀ ಹೋಗಿ ಹನುಮಂತ ಶ್ರೀ ।
ರಾಮರೊಡಗೂಡಿ ಬ್ಯಾಗಬಾರೊ ಎಂದಳು ॥ ೪೬ ॥

ಅಮ್ಮಾ ಹಸಿವೆ ಎಂದೆನಲು ಬಿದ್ದ ಹಣ್ಣು ಮೆಲ್ಲೆನಲು ।
ಹೆಮ್ಮರವ ಕಿತ್ತಿ ಬಿಸುಟು ಹಣ್ಣು ಮೆದ್ದನು ॥ ೪೭ ॥

ಸೀತೆಯಿದ್ದ ವನವ ಬಿಟ್ಟು ಮಿಕ್ಕವನಗಳೆಲ್ಲ ಕಿತ್ತು ।
ಬಾಳೆಯ ವನವ ಕಿತ್ತು ಧೂಳಿಮಾಡಿದ ॥ ೪೮ ॥

ನಿಂಬೆಯ ವನವ ಕಿತ್ತು ಡಂಬುಮಾಡಿದ ಹನುಮಂತ ।
ಅಕ್ಷಯ ಕುವರನ್ನ ಕುಟ್ಟಿ ಕೊಡವಿದ ॥ ೪೯ ॥

ಸುತ್ತಲಿದ್ದ ಕಾವಲು ಕೂಡಿ ಯುದ್ಧವನ್ನೆ ಮಾಡಿ ।
ಹೋಗಿ ರಾವಣೇಶನ ಮುಂದೆ ಹೇಳಿದರಾಗ ॥ ೫೦ ॥

ಇಂದ್ರಜಿತು ಬಂದು ಬ್ರಹ್ಮಾಸ್ತ್ರದಿಂದ ಕಟ್ಟಿ ।
ಕೊಂಡು ಹೋಗಿ ರಾವಣನ ಮುಂದೆ ಇಳಿದರಾಗ ॥ ೫೧ ॥

ಯಾವ ದೇಶದಿಂದ ಬಂದಿ ಯಾರ ಕಂದಯ್ಯ ನೀನು ।
ರಾವಣೇಶ ಕೇಳಿದನು ವಾನರೇಶನ ॥ ೫೨ ॥

ಎನ್ನ ಒಡೆಯ ರಾಮಚಂದ್ರ ಅವನ ಬಂಟನೆಂಬುವರು ।
ಹೆಮ್ಮೆಯಾನ ಬೇಡ ಶರಣೆನ್ನು ರಾವಣ ॥ ೫೩ ॥

ಅವತಾರತ್ರಯ ಮಧ್ವ ಸುವ್ವಾಲಿ

ತನ್ನ ಬಂಟಿನಾದರೆ ಭೂಮಿ ಸಾಮ್ರಾಜ್ಯ ಕೊಡುವೆ |
ತಳಿಗೆ ತಾಂಬೂಲವನ್ನು ತರಿಸಿಕೊಟ್ಟನು || ೫೪ ||

ಕೊಟ್ಟ ತಾಂಬೂಲವನ್ನು ತಟ್ಟೆಗ್ವಾಕಿದ ಹನುಮ ನಿನ್ನ |
ಕುಟ್ಟಿ ಕೆಡಹುವೆ ನಾನೀಗ ಅರಿಯಬಲ್ಲೆಯಾ || ೫೫ ||

ಏನಯ್ಯ ಹನುಮಂತ ಬಹಳ ಮಾತನಾಡುತ್ತಿದಿ |
ರಾವಣೇಶ ಕೇಳಿದನು ರಾಮಹನುಮನ || ೫೬ ||

ನಾನಲ್ಲ ಹಿಂದಿನ ಬಾಲವೆ ಮಾತಾಡುತ್ತಲಿದೆ |
ಲೀಲೆಯಿಂದ ಹನುಮಂತ ಬಾಲವ ತೋರಿದ || ೫೭ ||

ಬಾಲಕ್ಕೆ ತಕ್ಕ ಶಿಕ್ಷೆ ನಾನು ಮಾಡಿಸುವೆನೆಂದೆನುತ |
ರಾವಣೇಶ ಹೇಳಿದನು ವಾನರೇಶಗೆ || ೫೮ ||

ಪಟ್ಟಿಶಾಲುಗಳ ಕೊಕ್ಕು ಬಟ್ಟಿಗಳ ಸೆಳೆದುತಂದು |
ಸುತ್ತಿರ್ದನುಮಂತನ್ನ ಬಾಲಕೆಂದನು || ೫೯ ||

ಚಂದ್ರಶಾಲೆಗಳ ಹೊಕ್ಕು ದಿಂಡುಗಳ ಸೆಳೆದುತಂದು |
ಸುತ್ತಿರ್ದನುಮಂತನ ಬಾಲಕೆಂದನು || ೬೦ ||

ಮಾಳಿಗೆ ಮನೆಯ ಹೊಕ್ಕು ಸೀರೆಗಳ ಸೆಳೆದುತಂದು |
ಸುತ್ತಿರ್ದನುಮಂತನ ಬಾಲಕೆಂದನು || ೬೧ ||

ಎಷ್ಟು ಬಟ್ಟೆ ಸುತ್ತಿದರು ಸುಟ್ಟ ಬಾಲ ಬೆಳೆಯುತ್ತಲಿದೆ |
ವನವಾಸದ ಸೀತೆಸೀರೆ ತನ್ನಿರೆಂದನು || ೬೨ ||

ನುಡಿಗಳಲ್ಲಿ ಏಕೋದಾನ ಮನದ ಕೋಪವನೆ ತಾಳಿ |
ಶೀಘ್ರದಿಂದ ಹನುಮಂತ ಬಾಲವ ಮುದುಡಿದ || ೬೩ ||

ಇಂದ್ರಜಿತು ಅತಿಕಾಯ ಶಿಶು ಮೊದಲಾದವರು |
ಅದ್ವಿ ತೈಲದಿಂದ ಅಗ್ನಿ ಬಾಲಕೆ ಮುಟ್ಟಿಸಿದರು || ೬೪ ||

ಅವತಾರತ್ರಯ ಮಧ್ವ ಸುವ್ವಾಲಿ

ಮುಟ್ಟಿಸಿದ ಬಾಲ ಉರಿದು ಸುಟ್ಟು ಪಟ್ಟಣವು ಉರಿದು |
ಲಂಕಪಟ್ಟಣವು ಉರಿದು ಕುಪ್ಪೆಬಿದ್ದಿತು || ೬೫ ||

ಮಾಳಿಗೆ ಮನೆಯು ಉರಿದು ಚಂದ್ರಶಾಲೆಗಳು ಉರಿದು |
ವಿಶ್ವಕರ್ಮರು ಕೇಳಿದರು ಯಾರ ಬಂಟನು || ೬೬ ||

ಗೋಕುಲದೊಳಗೆ ಹುಟ್ಟಿ ಗೋವುಗಳ ಪಾಲಿಸಿದ |
ತಾಟಕಿಯ ಮೂಗುಕೊಯ್ದ ರಾಮರ ಬಂಟನು || ೬೭ ||

ಮರಳಿ ಜಲವ ದಾಟಿ ಶ್ರೀರಾಮರ ಪಾದಕ್ಕೆರಗಿ |
ಹರುಷದಿಂದ ಮಣಿಯನಿಟ್ಟು ಎರಗಿನಂತನು || ೬೮ ||

ಹರುಷದಿಂದ ರಾಮಚಂದ್ರ ವಾಯುತನಯನ್ನಪ್ಪಿಕೊಂಡು |
ಮನದ ಹರುಷದಿಂದ ಸಂತೋಷಬಟ್ಟನು || ೬೯ ||

ವನಕೆ ಬಂದ ದೈತ್ಯರನ್ನೆಲ್ಲ ಎಣಿಕೆಯಿಲ್ಲದೆ ಕೊಂದು ಬಿಸುಟು |
ಮನವ ರಕ್ಷಿಸಿದ ನಮ್ಮ ಹನುಮರಾಯನು || ೭೦ ||

ರಘುಕುಲೇಶ ರಾಮನಾದ ಯದುಕುಲೇಶ ಕೃಷ್ಣನಾದ |
ಹನುಮ ಭೀಮಸೇನ ಕುಂತಿತನಯರಾದರು || ೭೧ ||

ಸುವ್ವಿ ಹನುಮಂತ ಸುವ್ವಿ ಸುವ್ವಿ ಭೀಮಸೇನ ಸುವ್ವಿ |
ಸುವ್ವಿ ಮಧ್ವರಾಯರಿಗೆ ಸುವ್ವಿಲಾಲಿ || ೭೨ ||

ಹುಲಿಗೆ ಬೆದರಿ ಕುಂತಿದೇವಿ ಮಗನಚರಿಸಿ ಬಿಸುಟಿರಾಲು |
ಹಲವು ಪರಿಯ ಶಿಖರ ನುಚ್ಚಾಗಿ ಬಿದ್ದಿತು || ೭೩ ||

ಭೀಮಸೇನನೆಂಬೊ ದಿವ್ಯನಾಮವನ್ನೆ ಇಟ್ಟರು |
ಸೋಮಹಾಕುಲದಲ್ಲಿ ಜನಿಸಿ ಸಾರ್ವಭೌಮನು || ೭೪ ||

ಐದುಮಂದಿ ಪುತ್ರರ ಪಡೆದಳಾ ಕುಂತಿದೇವಿ |
ಅಡವಿಯೊಳಗೆ ರಾಯ ಅಂತರಿಸಿಹೋದನು || ೭೫ ||

ಅವತಾರತ್ರಯ ಮಧ್ವ ಸುವ್ವಾಲಿ

ಕಂಡು ವೇದವ್ಯಾಸರು ತಂದು ಮನೆಒಳಗೆ ಇಟ್ಟು |
ಕಂದಗಳು ಇವರ ನೀವು ಸಲಹಿರೆಂದರು || ೭೬ ||

ಬ್ಯಾರೆ ಮನೆಯನ್ನು ಕಟ್ಟಿ ದಾಯಾದರ ಕಾವಲಿಟ್ಟು |
ಓದು ಬರಹದಿಂದ ಇವರನ್ನು ಸಲಹಿರೆಂದರು || ೭೭ ||

ಹಲವು ಧರವನೇರಿ ಭೂಪ ಹುಲಿಯುನಗರಿಸಾಲ್ವವೃಕ್ಷ(?) |
ತಲೆಯ ಪಾದದಿಂದ ಒದ್ದು ನಗುತ ಹಣ್ಣು ಮೆದ್ದರು || ೭೮ ||

ಆರ್ಯಕುಷ್ಟಿ ಮುಷ್ಟಿಯುದ್ಧ ನೀರುಚೆಲ್ಲಾಟವು |
ಶೂರಾದರೆ ರಾಯರನ್ನ ನೀವು ಗೆಲಿಸಿ ಎಂದರು || ೭೯ ||

ರಾಷ್ಟ್ರರು ಶಕುನಿಮುಖ್ಯ ದೂತರೆಲ್ಲ ವಿಂವನಿಕ್ಕೆ |
ಆತ್ಮದಲ್ಲಿ ಜೀರ್ಣವಾಯಿತು ಅಂಜನೆತನಯಗೆ || ೮೦ ||

ಕಲಿಮಂತ್ರದಿಂದ ಜ್ವಾಲೆಗರಳ ಸುರಿವ ಘಣಿಗಳಿಂದ |
ಪವನಸುತನ ಕಚ್ಚಿಸುತಿರಲು ಪಚನವಾಯಿತು || ೮೧ ||

ಪಾದಶರಗಳಿಂದ ಲೋಹಪಾಶಲಿಂದ ಕಟ್ಟುವರ |
ಪ್ರವೇಶದಿಂದ ಕೆಡವಲವನ ಜನಕನೆದ್ದನು || ೮೨ ||

ಅರಗಿನ ಮನೆಯು ಮಾಡಿ ಸಾಗಿ ಬಂದು ಬಗೆಯುವರ |
ಅರಗುಜಯಿಸಿ ಗೆದ್ದರವರ ಅನುಜ ಪಾರ್ಥರ || ೮೩ ||

ಕಕ್ಷದಲ್ಲಿ ಹಿಡಿಂಬಕನ ರಾಕ್ಷಸನ ಕೊಂದು ಪ್ರಮುಖ |
ಕಕ್ಷವೃಕ್ಷವನ್ನೇ ಕಿತ್ತು ವೃಕ್ಷತಂದನು || ೮೪ ||

ಹಿಡಿಂಬಾಸುರನ ಕೊಂದು ಹಿಡಿಂಬಿಯ ಮದುವೆ ಆಗಿ |
ವೇದವ್ಯಾಸರ ವಾಕ್ಯದಿಂದ ಭೀಮ ಮಗನ ಪಡೆದನು || ೮೫ ||

ಅರಸುಮಕ್ಕಳು ಸ್ವಯಂವರಕೆ ಸಾಗಿ ಬರುತಿರಲು |
ಚಿತ್ರಶಯನ ಗಂಧರ್ವ ಅಡ್ಡಗಟ್ಟಿದ || ೮೬ ||

ಅವತಾರತ್ರಯ ಮಧ್ವ ಸುವ್ವಾಲಿ

ಅರ್ಜುನನ ಕೂಡ ಯುದ್ಧ ಮಾಡೂದು ಗಂಧರ್ವಕಂಡು |
ಅಶ್ವಸಹಿತ ಭಸ್ಮವನ್ನೇ ಮಾಡಿ ಕೆಡವಿದ || ೮೭ ||

ಅಂಗಾರಪರ್ಣನೆಂಬೊ ನಾಮಗಂಧರ್ವಗೆ |
ಅಶ್ವಗುರುದಕ್ಷಿಣೆಯ ಕೊಟ್ಟಿರಾಗಲೆ || ೮೮ ||

ಧೌಮ್ಯಾಚಾರ್ಯರೊಡಗೂಡಿ ಪಂಚಪಾಂಡವರು ಕೂಡಿ |
ನಗರ ಪ್ರವೇಶವನೆ ಮಾಡಿದರಾಗ || ೮೯ ||

ಭಿಕ್ಷೆಬೇಡಿ ಬಕನ ಕೊಂದು ವಿಪ್ರರು ನೆರೆದಿರಲು |
ಕೃಷ್ಣ ಕಂಡು ಸವ್ಯವಾಚಿ ಎನುತ ನುಡಿದನು || ೯೦ ||

ಖಡ್ಗವೆತ್ತಿ ಸಭೆಯೊಳಗೆ ನಿಂತಿರಲು ಬಲರಾಮ |
ಅತ್ತೆಯಸೊಸೆ ನಮಗೆ ಏನು ಆಗೋಳೊ || ೯೧ ||

ಕೃಷ್ಣನಾಡಿದ ಮಾತಿಗೆ ನಕ್ಕು ಬಲರಾಮನು |
ಮನದ ಹರುಷದಿಂದ ಸಂತೋಷಪಟ್ಟನು || ೯೨ ||

ಖಡ್ಗವೆತ್ತಿ ಸಭೆಯೊಳಗೆ ಬರುವ ಪಾರ್ಥನು ಕಂಡು |
ಬಿಲ್ಲು ಹೊರೆಯ ಹೊರಿಸಿದರು ಫಲ್ಲುಣಗಾಗ || ೯೩ ||

ಮುಗುಳುನಗೆಯಿಂದಲೆ ಕಮಲಮುಖಿಯು ಮಾಲೆ ಪಿಡಿದು |
ಫಲ್ಲುಣನ ಕೊರಳಿಗ್ಧಾಕಿ ಬದಿಯಲ್ಲಿ ನಿಂತಳು || ೯೪ ||

ಸಿಟ್ಟಿನಿಂದ ರಾಯರೆಲ್ಲ ಖಡ್ಗವೆತ್ತಿ ಸಭೆಯೊಳಗೆ |
ಭಿಕ್ಷುಕರು ಕ್ಷತ್ರಿಯರ ಪುತ್ರಿ ಒಯ್ಯರಾ || ೯೫ ||

ಅದೇ ಬಾಣಗಳಿಂದ ಜಗಳಕ್ಕೋದನರ್ಜುನ ಭೀಮ |
ಮರವ ಮುರಿದು ಗೆಲಿದ ಕೆಲವು ರಾಯರ || ೯೬ ||

ರವಿಸುತನ ಬಾಣಜಯಿಸಿ ಜಗಳಕ್ಕೋದನರ್ಜುನ |
ಪಾಂಡುಭೂಪರೈವರು ಕುಂಬಾರನ ಸಾಲಿಗೆ ಬಂದರು || ೯೭ ||

ಅವತಾರತ್ರಯ ಮಧ್ವ ಸುವ್ವಾಲಿ

ಸೋದರಮಾವನ ಹಾರಿಸಿದನಂಬರಕ್ಕೆ ಘಾಸಿಯಾ |
ಗದ್ದಾಂಗೆ ಹಸನಾಗಿ ಇಳಿಸಿದ || ೯೮ ||

ರವಿಸುತನ ಬಾಣಜಯಿಸಿ ಪಾಂಡು ಭೂಪರೈವರು |
*** ಕುಂಬಾರನ ಸಾಲಿಗೆ ಬಂದರು || ೯೯ ||

ಬಂದಿರಾ ಕಂದಗಳಿರಾ ಎಂದು ಕುಂತಿ ಕೇಳಲು |
ತಂದೆವೆ ತಾಯಿ ನಿಧಾನವೆಂದರು || ೧೦೦ ||

ಭಿಕ್ಷಿತಂದೆವೆ ಎಂದು ಸತ್ಯಧರ್ಮ ನುಡಿಯಲು |
ಇಟ್ಟುಕೊಂಡು ಐವರು ಉಣ್ಣೆರೆಂದಳು || ೧೦೧ ||

ಅನ್ನವಲ್ಲ ತಾಯಿ ಕನ್ಯಾರತ್ನವು ಎಂದು |
ಚೆನ್ನಾಗಿ ಯಮಪುತ್ರ ಮಾತನಾಡಿದ || ೧೦೨ ||

ಮರೆದು ಮಾತನಾಡಿದಿ ಇವರ ಬಗೆಯು ಎನಗೆ ತಿಳಿಯಲಿಲ್ಲ |
ಜಗದೋದ್ಧಾರ ಕೃಷ್ಣ ತಾನೆ ಬಲ್ಲನು || ೧೦೩ ||

ಕುಂತಿಮುಖದ ವಾಕ್ಯದಿಂದ ಮಂತ್ರದ ಪ್ರಯೋಗದಿಂದ |
ಸಂಪತ್ತು ಉಂಟು ನಮಗೆ ಎಂದು ಸುಖದಲಿದ್ದರು || ೧೦೪ ||

ನಮ್ಮಮ್ಮನಾಡಿದ ಮಾತಿಗೆ ಅನ್ಯಥಾವಾಗದು |
ಕನ್ಯೆ ನಮ್ಮೈವರಿಗೆ ಸಲ್ವದೆಂದರು || ೧೦೫ ||

ಆಗ ದೃಷ್ಟದ್ಯುಮ್ನನು ಅವರಾಡಿದ ಮಾತುಗಳನು |
ಬಾಗಿಲದ ಮರೆಗೆ ನಿಂತು ಕೇಳುತಿದ್ದನು || ೧೦೬ ||

ಆಗ ದೃಷ್ಟದ್ಯುಮ್ನನು ಅವರಾಡಿದ ಮಾತು ಕೇಳಿ |
ಇವರು ಕ್ಷತ್ರಿಯರೆಂದು ಹೇಳಿದನಾಗ || ೧೦೭ ||

ಯಾರಾದರೇನು ಶೂದ್ರಾದರೇನು |
ಬ್ರಾಹ್ಮರಾಗೊಡವೆ ನಮಗ್ಯಾತಕೆಂದನು || ೧೦೮ ||

ಅವತಾರತ್ರಯ ಮಧ್ವ ಸುವ್ವಾಲಿ

ಹರುಷದಿಂದ ದ್ರುಪದರಾಯ ಅಂದಣವ ಶೃಂಗರಿಸಿ |
ತಂಡತಂಡದಲಿ ಪಾಂಡವರ ಕರೆಯಕಳಿಸಿದ || ೧೦೯ ||

ಆಯದುಳ್ಳದರಮನೆಯ ಆಗ ಶೃಂಗರಿಸಿತು |
ಅರ್ಜುನ ಹೊಕ್ಕನು ಬಹಳ ಹರುಷದಿಂದಲೆ || ೧೧೦ ||

ಹರುಷದಿಂದ ದ್ರುಪದರಾಯ ತನ್ನೆಂದತಿಯ ಕರೆಯಲ್ಕಳಿಸಿ |
ಗಂಗೆಲಿ ಉದಕ ತಾಂಬಾಣವ ತರಿಸಿದ || ೧೧೧ ||

ಪಾದ ತೊಳೆಯುವ ಸಮಯದಲ್ಲೆ ಪಂಚಪಾದವನೆ ಕಂಡ |
ಚಂಚಲೇಶರಾಯ ತಾ ನಿಂತುಕೊಂಡನು || ೧೧೨ ||

ಕಂಠುಪಿತ ಸ್ವಾಮಿ ಬಂದು ಅವರ ಚಿಂತೆ ಬಿಡಿಸಿ ಕಾಯ್ದು |
ತಂಡತಂಡದಲಿ ಪಾಂಡವರ್ಗೇ ಧಾರೆ ಎರೆಸಿದ || ೧೧೩ ||

ಬಂಗಾರದ ಗಿಂಡಿಯೊಳಗೆ ಭಾಗೀರಥೀ ಉದಕ ತುಂಬಿ |
ಧರ್ಮರಾಯ ಶ್ಯಾಮಲೆಗೆ ಧಾರೆ ಎರೆಸಿದ || ೧೧೪ ||

ರನ್ನದ ಗಿಂಡಿಯೊಳಗೆ ನರ್ಮದಾ ಉದಕ ತುಂಬಿ |
ಭೀಮಸೇನ ಭಾರತಿಗೆ ಧಾರೆ ಎರೆಸಿದ || ೧೧೫ ||

ಮುತ್ತಿನ ಗಿಂಡಿಯೊಳಗೆ ಗೋದಾವರೀ ಉದಕತುಂಬಿ |
ಅರ್ಜುನ ಶಚೀದೇವಿಗೆ ಧಾರೆಎರೆಸಿದ || ೧೧೬ ||

ಹವಳದ ಗಿಂಡಿಯೊಳಗೆ ಕೃಷ್ಣವೇಣಿ ಉದಕ ತುಂಬಿ |
ನಕುಲ ಉಷಾದೇವಿಗೆ ಧಾರೆ ಎರೆಸಿದ || ೧೧೭ ||

ಬಂಗಾರದ ಗಿಂಡಿಯೊಳಗೆ ಭಾಗೀರಥಿ ಉದಕ ತುಂಬಿ |
ಪುತ್ರಗೆ ಸಹದೇವಗೆ ಧಾರೆ ಎರೆಸಿದ || ೧೧೮ ||

ನಾಕು ದಿನದ ಉತ್ಸವ ನಾಗೋಲಿಯ ಮಾಡಿ |
ಮನದ ಹರುಷದಿಂದ ಸಂತೋಷಪಟ್ಟನು || ೧೧೯ ||

ಅವತಾರತ್ರಯ ಮಧ್ವ ಸುವ್ವಾಲಿ

ಮುತ್ತಿನ ಗೊಂಬೆಯನ್ನು ಮಿತ್ರೈದ್ರೈಪದಿ ಉಡಿಯೊಳಗಿಟ್ಟು |
ಹಸ್ತಿನಾಪಟ್ಟಣಕ್ಕೆ ಕಳುಹಿದ || ೧೨೦ ||

ಹವಳದ ಗೊಂಬೆಯನ್ನು ಹರದಿ ದ್ರೈಪದಿ ಉಡಿಯೊಳಗಿಟ್ಟು |
ಹಸ್ತಿನಾಪಟ್ಟಣಕ್ಕೆ ಕಳುಹಿದ || ೧೨೧ ||

ಆಗ ಗಾಂಧಾರಿಯು ಮನದಲ್ಲಿ ಕಳವಳಗೊಂಡು |
ಬಂದಿತು ಕಂದಗಳಿಗೆ ಮೃತ್ಯು ಎಂದಳು || ೧೨೨ ||

ಧರ್ಮವೇ ಮುಖ್ಯವೆಂದು ಧರ್ಮದಿಂದ ರಾಜ್ಯವಾಳಿದ |
ಧರ್ಮರಾಯ ತಾನೇ ಯಜಮಾನನಾದನು || ೧೨೩ ||

ವ್ಯಾಸಕರ್ಣ ವ್ಯಾಸಪರ್ಣ ವ್ಯಾಸವಾಕ್ಯದಿಂದ ವೇದ |
ವ್ಯಾಸರ ವಾಕ್ಯದಿಂದ ಧರ್ಮ ರಾಜ್ಯವಾಳಿದ || ೧೨೪ ||

ಆಗ ನಾರದರು ಹೇಳಿದರು ಒಂದು ಮಾತು ಪಾಂಡು |
ರಾಯಗೆ ಸ್ವರ್ಗವು ಇಲ್ಲವೆಂದರು || ೧೨೫ ||

ಆಗ ಶ್ರೀಹರಿಯನೆ ಭಾಗ್ಯದಿಂದಲೆ ಕರೆಯಕಳಿಸಿ |
ರಾಜಸೂಯಯಾಗವನ್ನೆ ಮಾಡು ಎಂದರು || ೧೨೬ ||

ರಾಜಶತ್ರುಘ್ನನಾದ ಜರಾಸಂಧನ ವಧೆಮಾಡಿ |
ರಾಜಸೂಯದಲ್ಲಿ ಶ್ರೀಕೃಷ್ಣನ ಪೂಜಿಸಿದರು || ೧೨೭ ||

ಆಗ ದುರ್ಯೋಧನನ್ನ ಭಾಗ್ಯದಿಂದಲೆ ಕರೆಯಕಳಿಸಿ |
ಏನುಮಾಡ್ತೀರಿ ಭಾವ ಕೆಲಸ ಎನುತ ಕೇಳ್ಯಾಳು || ೧೨೮ ||

ಬ್ರಾಹ್ಮರಿಗೆ ದಕ್ಷಿಣೆಯ ಬೇಡಿದಷ್ಟು ಕೊಡುವೆನೆಂದ |
ಕೃಷ್ಣ ವಿನೋದದಿಂದ ಕೈಹೊಡೆದು ನಕ್ಕನು || ೧೨೯ ||

ಭಕ್ಷ್ಯ ತುಷ್ಟ ಕೆನೆಮೊಸರು ವಿಪ್ರರು ಬ್ರಾಹ್ಮರು ಉಂಡು |
ಸತ್ಯಧರ್ಮರಾಯನ್ನ ಹೊಗಳುತ್ತಿದ್ದರು || ೧೩೦ ||

ಅವತಾರತ್ರಯ ಮಧ್ವ ಸುವ್ವಾಲಿ

ದಕ್ಷಿಣೆಯ ಕೊಟ್ಟು ಕೊಟ್ಟು ರಾಯ ರೆಟ್ಟಿಸೋತು ನಿಂತಿರಲು |
ಮರಳಿ ತುಂಬಿತು ಧನವು ಮೊದಲಿನಂದದಿ || ೧೩೧ ||

ಕೊಟ್ಟು ಕೊಟ್ಟು ಕುರುರಾಯ ರೆಟ್ಟಿಸೋತು ನಿಂತಿರಲು |
ಮರಳಿ ತುಂಬಿತು ಧನವು ಮೊದಲಿನಂದದಿ || ೧೩೨ ||

ಅಮೃತ ಸ್ನಾನವನೆ ಮಾಡಿ ಹಿಡಿಹೊನ್ನು ದಾನವನೆ ಕೊಟ್ಟು |
ಮಡದಿ ಮಕ್ಕಳಸಹಿತ ಮನೆಗೆ ಬಂದರು || ೧೩೩ ||

ಬಹಳ ಕಷ್ಟಪಟ್ಟೆ ತಂಗಿ ಎಂದು ಕೇಳಲು ಕೃಷ್ಣ |
ನಿಮ್ಮಿಂದ ನಿವೃತ್ತವಾಯಿತೆನುತ ನುಡಿದಳು || ೧೩೪ ||

ಅಂಗಿಯನ್ನೆ ಮೇಲಕ್ಕೆತ್ತಿ ಬಂದನು ಕುರುರಾಯ |
ಕಂಗಳಿಲ್ಲವೆ ಭಾವ ಎನುತ ಕೇಳ್ಯಾಳು || ೧೩೫ ||

ಅರಿಯ ಸಭೆಯ ಕುರುರಾಯ ನಡುವೆ ಬಿದ್ದ ನೀರೊಳಗೆ |
ದೊಡ್ಡಧ್ವನಿಯ ಮಾಡಿ ಭೀಮ ನಗುತಲಿದ್ದನು || ೧೩೬ ||

ಸಿಟ್ಟಿಲಿಂದ ಕುರುರಾಯ ಬಂದನು ತನ್ನ ಮನೆಗೆ |
ತಂದೆಯ ಕೂಡ ಮಾತಾಡಕೂತನು || ೧೩೭ ||

ಕಪಟಮಹಿಮನಾಗ ನಿರ್ಮಲವಾದ ಮಂಟಪದಲ್ಲೇ |
ಅರ್ಥಿಯಿಂದ ಜೂಜ ಬಂದಾಡ ಕುಳಿತರು || ೧೩೮ ||

ರಾಯರಾಯರೆಲ್ಲಕೂಡಿ ಹಾರಪದಕಗಳನೆ ಹಾಕಿ |
ಅರ್ಥಿಯಿಂದಲಿ ಬಂದಾಡ ಕುಳಿತರು || ೧೩೯ ||

ನೀನು ಸೋತರೆ ಕುರುರಾಯ ಹೋಗ್ತೀಯೋ ವನವಾಸಕ್ಕೆಂದು |
ಸುತ್ತು ಡಂಗುರವ ಹೊಯ್ದು ಆಡಕುಳಿತರು || ೧೪೦ ||

ಮತ್ತೆ ಸೋತರೆ ಕುರುರಾಯ ಹೋಗ್ತೀಯೋ ವನವಾಸಕ್ಕೆಂದು |
ಸುತ್ತು ಡಂಗುರವ ಹೊಯ್ದು ಆಡಕುಳಿತರು || ೧೪೧ ||

ಅವತಾರತ್ರಯ ಮಧ್ವ ಸುವ್ವಾಲಿ

ಆನೆ ಕುದುರೆ ದಳವು ಸಹಿತ ಭರಣ ಭಂಡಾರವೆಲ್ಲ |
ಮಡದಿ ದ್ರೌಪದಿಯ ಪಣಕ್ಕಿಟ್ಟು ಸೋತನು || ೧೪೨ ||

ಹಿರಿಯ ಅಣ್ಣ ಕಿರಿಯ ತಮ್ಮ ಬೊಗಸೆ ಬಂಟರನ್ನೆಲ್ಲ |
ಮಡದಿ ದ್ರೌಪದಿಯ ಪಣಕ್ಕಿಟ್ಟು ಸೋತನು || ೧೪೩ ||

ಕಪಟವಾಕ್ಯದಿಂದ ಶಕುನಿ ಖಳರ ಶಪಥ ಮಾಡಿ ಗೆಲಲು |
ಆಗ ಹೋದ್ದು ವನವಾಸಕ್ಕೆ ವೀರ ಪಾಂಡುತನಯರು || ೧೪೪ ||

ಸಕಲ ಮುನಿಗಳೊಡನೆ ಸುಖದ ಎಂಬೊ ವಿಷ್ಣುಭಕ್ತರಿಗೆ |
ಎಂದೆಂದಿಗೂ ಭಯವು ಇಲ್ಲವೊ || ೧೪೫ ||

ನೀಚಬುದ್ಧಿಯುಳ್ಳ ದುಷ್ಟ ಪಾಪಿಕೀಚಕನ ಕೊಂದು |
ಸಾಕ್ಷಿಮುಖದಿ ವಿರಾಟರಾಯನ ಸಭೆಯಲಿದ್ದರು || ೧೪೬ ||

ಕಳೆದು ಸಪ್ತದಿವಸವೆರಡು ಖಳರ ಶಪಥ ಮಾಡಿಗೇಲು |
ಬೆರಗುತ್ತಿದ್ದ ಖಳಜನರ ಬೆರಗುಮಾಡಿದ || ೧೪೭ ||

ಸೂರ್ಯಮಾನದಿಂದ ದಿನವು ಪೂರ್ತಿ ಆಗಿಲ್ಲವೆಂದು |
ನಡೆಯೊ ವನವಾಸಕ್ಕೆಂದು ನುಡಿದ ಕೌರವ || ೧೪೮ ||

ಚಿನ್ನದುಂಗರವನಿಟ್ಟು ಬಣ್ಣಶಾಲೆಯನೆ ಹೊದ್ದು |
ಚೆನ್ನ ಕೃಷ್ಣ ಬಂದನು ಮಧ್ಯವರ್ತಿಗೆ || ೧೪೯ ||

ಐದು ಮಂದಿಗೈದು ಗ್ರಾಮ ಕೊಡಬೇಕೆನುತಲೆ |
ಪರಮಾತ್ಮ ಹೇಳಿದನು ಕುರುರಾಯಗೆ || ೧೫೦ ||

ಆದಿಯಲ್ಲಿ ಗಳಿಸಲಿಲ್ಲ ಸೂಜಿಗೊಂದಿದಷ್ಟು ಭೂಮಿ |
ರಾಜತನಯ ರೌದ್ರರಣರಂಗ ಮೆರೆಯಲಿ || ೧೫೧ ||

ಈ ಪರಿಯಿಂದ ಅರ್ಥ ಪಾಪಿಸುತರ ಹೃದಯರಕ್ತವನ್ನು |
ಭೂಪ ಸುತರು ತಿಳಿದು ಮದದಿ ಎಲ್ಲ ರಣಕೆ ಬಂದರು || ೧೫೨ ||

ಅವತಾರತ್ರಯ ಮಧ್ವ ಸುವ್ವಾಲಿ

ಗಾಂಧಾರಿಸುತರ ಹೃದಯ ಗದೆಯಿಂದ ಸೀಳಿದನು |
ಪರಶುರಾಮಗಾಹುತಿಯ ಕೊಡುತಲಿದ್ದನು || ೧೫೩ ||

ಸಿಂಹನಾದದಿಂದ ವೈರಿ ಸಿಂಹನಾದ ಮಾಡುತಿರಲು ನಾರ |
ಸಿಂಹಗರ್ಜಿಸಿದ ಭೀಮಸೇನನು || ೧೫೪ ||

ನೀರಡಿಸಿದೆ ಗದೆಗೆ ಗಾಂಧಾರಿಸುತರ ರಕ್ತವನ್ನು |
ಪಾರಣೆಯ ಮಾಡಿಸಿದ ಪವನತನಯನು || ೧೫೫ ||

ಸುವ್ವಿ ಹನುಮಂತ ಸುವ್ವಿ ಸುವ್ವಿ ಭೀಮಸೇನ ಸುವ್ವಿ |
ಸುವ್ವಿ ಮಧ್ವರಾಯರಿಗೆ ಸುವ್ವಿಲಾಲಿ || ೧೫೬ ||

ಅಚ್ಯುತನ್ನ ಪಾದಧ್ಯಾನ ತಮ್ಮ ಹೃದಯದೊಳಗೆ ಇಟ್ಟು |
ತಮ್ಮ ಕೀರ್ತಿ ಮೂರುಲೋಕದೊಳಗೆ ಇಟ್ಟರು || ೧೫೭ ||

ಜ್ಞಾನ ಕಲಿಕಾಲವೆಲ್ಲ ಶೂನ್ಯವಾಗಿ ಹೋಗುತಿರಲು |
ಶ್ರೀರಮಣನಾಜ್ಞೆಯಿಂದ ಭೀಮ ಮಧ್ವನಾದನು || ೧೫೮ ||

ಮಧ್ಯಗೇಹ ಭಟರು ತಪಸು ಮಾಡುತಿಲು ವಾಸುದೇವ |
ಉದ್ಧರಿಪ ಮಗನ ಕೊಟ್ಟ ಮಧ್ವರಾಯರ || ೧೫೯ ||

ಗರುಡಗಂಬದ ಮೇಲೆ ಮರುಳ ಪುರುಷ ಕುಣಿಕುಣಿದು |
ಸರವಜ್ಞರು ಜನಿಸುತ್ತಾರೆನುತ ನುಡಿದರು || ೧೬೦ ||

ಉರ್ವಿಯ ಮೇಲೆ ಇದ್ದ ಶುದ್ಧ ಸಾಧುಜನರಿಗೆ |
ಬುದ್ಧಿ ಪ್ರಕಾಶವನ್ನೆ ಮಾಡಿಕೊಡುವರು || ೧೬೧ ||

ಭೂಮಿಯಮೇಲೆ ಇದ್ದ ಸಾಧುಸಜ್ಜನರಿಗೆ |
ಜ್ಞಾನಪ್ರಕಾಶವನ್ನೆ ಮಾಡಿಕೊಡುವರು || ೧೬೨ ||

ನಾಲ್ಕು ತಿಂಗಳಾಗುತಿರಲು ಆ ಶಿಶುವನ್ನೆತ್ತಿಕೊಂಡು |
ಪ್ರೀತಿಯಿಂದ ಬಂದಳಾನಂತಶಯನಕೆ || ೧೬೩ ||

ಅವತಾರತ್ರಯ ಮಧ್ವ ಸುವ್ವಾಲಿ

ಮಗನ ಮನೆಯೊಳಗೆ ಇಳಿಸಿ ಕೆಲಸಕ್ಕೊಳಗೊಡಲು |
ತಡೆದಳೆಂದು ಬಿಕ್ಕಿ ಬಿಕ್ಕಿ ಅಳುತಲಿದ್ದರು || ೧೬೪ ||

ಎತ್ತಿಕೊಂಡರೊಲ್ಲರು ಕಚ್ಚುಹೋರಿ ಒದರುತಿರೆ |
ಕುಚ್ಚಿದ ಹುರುಳಿಯನ್ನು ತಿನಿಸುತ್ತಿದ್ದಳು || ೧೬೫ ||

ಎತ್ತಿಗಿಟ್ಟ ಹುರುಳಿಯನು ಚಿಕ್ಕವಗೆ ತಿನಿಸಲು |
ಸಿಟ್ಟಿನಿಂದ ಮಗಳನ ರುಬರಿಸಿಕೊಂಡರು || ೧೬೬ ||

ಕೆಲವುತಿಪ್ಪೆ ಕೆರೆಯೊಳು (?) ಹುರುಳಿ ತಿನಲು ವಾಸುದೇವ |
ಶ್ರೀಹರಿಯೇ ರಕ್ಷಿಸೆಂದು ಬೇಡಿಕೊಂಡರು || ೧೬೭ ||

ತಾಯಿ ಆ ಗುಡಿಯ ದೇವರಿಗೆ ಕರವ ಮುಗಿದು |
ತೀವ್ರದಿಂದ ಬಂದರಾ ಅನಂತಶಯನಕೆ || ೧೬೮ ||

ಇಂದಿರೇಶನ ಪಾದವ ನೆನೆದು ಆನಂದಭರಿತರಾದರು |
ವಂದನೆಯ ಮಾಡಿ ಕೈಯ ಮುಗಿದು ನಿಂತರು || ೧೬೯ ||

ತವರುಮನೆ ಮದುವೆಯೆಂದು ಪರಮೋತ್ಸಾಹದಿಂದ |
ಮಗನ ಮೇಲಿನ್ನಂಬಲವ ಮರೆತುಬಿಟ್ಟಳು || ೧೭೦ ||

ಎರಡು ವರ್ಷವಾಗಲು ಶಿಶುವು ತೊದಲು ನುಡಿಯುತ |
ನಡೆದು ಬಂದಿತು ಅನಂತಶಯನಕೆ || ೧೭೧ ||

ಎಲ್ಲರೂ ಕಂಡು ಎಲ್ಲಿಗೆ ಪಯಣವೆನಲು |
ನಮ್ಮ ಸ್ವಾಮಿದರುಶನಕ್ಕೆ ಬಂದೆವೆಂದರು || ೧೭೨ ||

ಚಿಕ್ಕವನ ಕಾಣದೆ ದಿಕ್ಕು ದಿಕ್ಕು ಹುಡುಕುತ |
ಚಚ್ಚರದಿ ಬಂದಳೆ ಅನಂತಶಯನಕೆ || ೧೭೩ ||

ಬಾಲಕನ್ನ ಕಾಣದೆ ಕೇರಿಕೇರಿ ಹುಡುಕುತ |
ಭ್ಯಾಗದಿಂದ ಬಂದಳಾನಂತಶಯನಕೆ || ೧೭೪ ||

ಅವತಾರತ್ರಯ ಮಧ್ವ ಸುವ್ವಾಲಿ

ಬಾಲಕರ ಕೂಡಿ ಕೊಂಡು ವಿಮಾನಗಿರಿಯಲಾಡುತಿರಲು |
ಬಾರೊ ವಾಸುದೇವ ಎಂದು ತಾಯಿ ಮಗನ ಕರೆದಳು || ೧೭೫ ||

ತಾಯಿ ಕರೆದಳು ಎಂದು ವಿಮಾನ ಗಿರಿಯ ಧುಮುಕಿ ಬಂದು |
ಪಾದ ಊರಿ ಜನರ ಪಾವನ್ನ ಮಾಡಿದರು || ೧೭೬ ||

ಮಣಿಮಂತನೆಂಬೊ ದೈತ್ಯ ಮೈಗೆ ಸುತ್ತಿ ಬರುತಿರಲು |
ಎಡದ ಪಾದದಿಂದಲವನ ವರೆಸಿಬಿಟ್ಟರು || ೧೭೭ ||

ಪವಳದ ವೃಕ್ಷ ತಂದು ತಲೆಕೆಳಗೆ ಮಾಡಿ ಬಿತ್ತೆ |
ಕೊನೆ ಕೊಂಬಿನಿಂದ ಫಲಶುಂಚಿವಾಯಿತು || ೧೭೮ ||

ಪಿತೃಋಣವ ಕೇಳಿಬರಲು ಆಡುತಿರಲು ಹುಣಸೆ ಪಿಕ್ಕೆ |
ಎಣಿಸಿಕೊಟ್ಟೆ ಮುಕ್ತಿ ಆಯಿತಾಯಿತವರಿಗೆ || ೧೭೯ ||

ಬಾಲಕರನ ಕೂಡಿಕೊಂಡು ಬಹಳ ವಿಧ್ಯುಕ್ತದಿಂದ |
ಕಾಲದಲ್ಲಿ ಮುಂಜವಿಯಾಯ್ತು ಕಮಲನೇತ್ರಗೆ || ೧೮೦ ||

ಉಪನಿಷತ್ತು ಓದಿಕೊಂಡು ವನದೊಳಗೆ ಆಡುತಿರಲು |
ಕಿವಿಯ ಊದಿ ತಲೆಯ ನೋವು ಬಿಡಿಸಿದ ಗುರುವಿಗೆ || ೧೮೧ ||

ರಾಗಮಾತ್ರ ರಾಗವಿಲ್ಲ ಆ ಮಹಾಯೋಗಿಗಳು |
ಬೇಗದಿಂದ ಸನ್ಯಾಸಿ ಆಗು ಎಂದರು || ೧೮೨ ||

ವರುಷ ನೋಡು ಬಾಲನೀನು ಬಯಸದಿರು ಸನ್ಯಾಸ |
ಬಹಳ ತಪಸಿನಿಂದ ನಿನ್ನ ಪಡೆದನೆಂದಳು || ೧೮೩ ||

ಹಾಲುತುಪ್ಪವ ಕುಡಿದು ಬಹಳ ಕಷ್ಟದಿಂದ ಪಡೆದೆ |
ಚಿಕ್ಕವಗೆ ಸನ್ಯಾಸ ಬೇಡ ಎಂದಳು || ೧೮೪ ||

ಉಟ್ಟು ಧೋತ್ರವನ್ನೆ ಬಿಚ್ಚಿ ಕಟ್ಟಿಕೊಂಡು ಕೌಪೀನ |
ಆನಂದತೀರ್ಥರೆಂಬ ಸನ್ಯಾಸಿಯಾದರು || ೧೮೫ ||

ಅವತಾರತ್ರಯ ಮಧ್ವ ಸುವ್ವಾಲಿ

ಭಿಕ್ಷುತನವ ಕೊಂಡು ಅಪೇಕ್ಷಿಸಿ ಮಗನ ಪಡೆದೆ ನಮ್ಮ ।
ರಕ್ಷಣೆಯ ಮಾಡುವವರ ಕಾಣೆನೆಂದಳು ॥ ೧೮೬ ॥

ವಿಷ್ಣುತೀರ್ಥರೆಂಬೊ ಮಗನ ಕೊಟ್ಟು ತಾಯಿ ಸಂತವಿಟ್ಟು ।
ಅಪ್ಪಣೆಯ ಕೊಂಡು ಆಶ್ರಮಕೆ ಬಂದರು ॥ ೧೮೭ ॥

ಶ್ರೀಮದಾಚಾರ್ಯರಿಗೆ ತ್ರಿವಿಕ್ರಮಪಂಡಿತಾಚಾರ್ಯರು ।
ಪಾದದ ಮೇಲೆ ಬಿದ್ದು ಶಿಷ್ಯರಾದರು ॥ ೧೮೮ ॥

ಇಂದಿರೇಶ ಶ್ರೀಮದಾನಂದತೀರ್ಥರಪ್ಪಿಕೊಂಡು ।
ಚಂದದಿಂದ ಏಕಾಂತ ಆಡುತಲಿದ್ದರು ॥ ೧೮೯ ॥

ಮರಳಿ ಬದರಿಕಾಶ್ರಮಕ್ಕೆ ತೆರಳಿದ ಮಧ್ವರಾಯರು ।
ಪರ್ವತವ ಕಂಡು ಆಶ್ಚರ್ಯಪಟ್ಟರು ॥ ೧೯೦ ॥

ಪರ್ವತದ ಮಹಿಮೆಯನ್ನು ವರ್ಣಿಸಲು ಸಾಧ್ಯವಿಲ್ಲ ।
ಗರುಡಶೇಷ ರುದ್ರರಾರಿಂದಲಾದರು ॥ ೧೯೧ ॥

ಈ ತೀರ್ಥಕ್ಕೆ ಸರಿಯಿಲ್ಲ ಈ ಕ್ಷೇತ್ರಕ್ಕೆ ಸಮವಿಲ್ಲ ।
ಶಾಸ್ತ್ರೋಕ್ತದಿಂದ ನಿರ್ಣಯ ಮಾಡಿದರು ॥ ೧೯೨ ॥

ಭರತಖಂಡವನೆಲ್ಲ ಚರಿಸಿ ಮಧ್ವರಾಯರು ।
ಉಡುಪಿ ಎಂಬೊ ಕ್ಷೇತ್ರಕ್ಕೆ ಬಂದು ವಾಸ ಮಾಡಿದರು ॥ ೧೯೩ ॥

ಕಡಲ ಮಧ್ಯದಲ್ಲಿ ಒಂದು ಹಡಗು ಬಂದು ನಿಂತಿರಲು ।
ಕಂಡು ಮಧ್ವರಾಯರು ಕೈಯ ಬೀಸಿದರು ॥ ೧೯೪ ॥

ಹಡಗು ಬಂದು ದಡಕೆ ಸೇರಿ ಶ್ರೀಮದಾಚಾರ್ಯರಿಗೆ ।
ಏನುಬೇಡ್ತರಿ ಬೇಡಿಕೊಳ್ಳಿ ಕೊಡುವೆನೆಂದರು ॥ ೧೯೫ ॥

ಮುತ್ತುಮಾಣಿಕ್ಯ ಏಕೆ ಚಿನ್ನಬೆಳ್ಳಿ ನಮಗೆ ಏಕೆ ।
ಬೇಡುವೆವು ಮೂರು ಮಣ್ಣಿನಗಡ್ಡೆ ಎಂದರು ॥ ೧೯೬ ॥

ಅವತಾರತ್ರಯ ಮಧ್ವ ಸುವ್ವಾಲಿ

ಒಂದು ಗಡ್ಡೆ ಹೆಗಲಲ್ಲಿಟ್ಟು ಒಂದು ಗಡ್ಡೆ ಶಿರದಲ್ಲಿಟ್ಟು ।
ಚಂದದಿಂದ ದ್ವಾವಶಸ್ತೋತ್ರ ಹೇಳುತ ಬಂದರು ॥ ೧೯೭ ॥

ಮಧ್ಯಮಾರ್ಗದಲ್ಲೇ ಒಂದು ಗಡ್ಡೆ ಬಿದ್ದು ಒಡಭಾಂಡೇಶ್ವರಾಯ್ತು ।
ಮತ್ತೊಂದು ಗಡ್ಡೆ ಬಿದ್ದು ದುರ್ಗಿ ಜನಿಸಿಹೋದಳು ॥ ೧೯೮ ॥

ರಜತಪೀಠಪುರದೊಳಾಗ ರಾಜಮಂದಿರವ ಮಾಡಿ ।
ರಮ್ಯಮೂರ್ತಿ ಕೃಷ್ಣನ ಪ್ರತಿಷ್ಠಿಸಿದರು ॥ ೧೯೯ ॥

ಕೃಷ್ಣನ ಪ್ರತಿಮೆ ಒಂದು ವಿಠಲನ ಪ್ರತಿಮೆ ಎರಡು ।
ವರಾಹ ನಾರಸಿಂಹನ ಪ್ರತಿಮೆಯನ್ನೆ ಕೊಟ್ಟರು ॥ ೨೦೦ ॥

ಎಂಟುಮಠದವರಿಗೆ ಎಂಟು ಮೂರ್ತಿಯನ್ನೆ ಕೊಟ್ಟು ।
ಸಂತತ ಶ್ರೀಕೃಷ್ಣನನ್ನೆ ಪೂಜಿಸುತ್ತಿದ್ದರು ॥ ೨೦೧ ॥

ಉಷಃಕಾಲದಲ್ಲೆ ಎದ್ದು ಶ್ರೀಕೃಷ್ಣನ ಪೂಜಿಸಿ ।
ಸಾಯಂಕಾಲದಲ್ಲೆ ಸುಬ್ರಹ್ಮಣ್ಯಕೆ ಬಂದರು ॥ ೨೦೨ ॥

ಮಧ್ಯಾಹ್ನ ಕಾಲದಲ್ಲೆ ಮಧ್ಯತಾಳಮಠಕೆ ಬಂದ ।
ಮಧ್ವರಾಯರ ಮಹಿಮೆ ಮೂರು ಜಗವ ತುಂಬಿತು ॥ ೨೦೩ ॥

ಕೋಟಿ ಸೂರ್ಯರ ಕಾಂತಿ ಗೋಪುರ ಪ್ರಕಾಶದ ಬೆಳಕು ।
ವಾಸುದೇವರ ಪಟ್ಟಣದೊಳು ಶೋಭಿಸುತ್ತಿದ್ದವು ॥ ೨೦೪ ॥

ಹರಾನಯನ ಎಂಬುವನ ಪುರದಿ ಸಾಗರದಿ ಹೊಳೆವೊ ।
ಪರಿಯೇ ಪಟ್ಟಣದೊಳು ಶೋಭಿಸುತ್ತಿದ್ದವು ॥ ೨೦೫ ॥

ಅಂದು ಆ ದೇಶದೊಳಗೆ ಅನಾವೃಷ್ಟಿಯಾಗಿರಲು ।
ದಂಡಕೋಲು ತಿರುಗಿಸಿ ತೀರ್ಥವನ್ನೆ ಮಾಡಿದರು ॥ ೨೦೬ ॥

ಸುತ್ತಲಿದ್ದ ಬಾಲಕರೆಲ್ಲ ಒತ್ತಿ ಕಾಲುವೆಯ ಕಟ್ಟಿ ।
ಬತ್ತವನ್ನೆ ಬೆಳೆದರೀ ಚಿತ್ರಮಹಿಮರು ॥ ೨೦೭ ॥

ಅವತಾರತ್ರಯ ಮಧ್ವ ಸುವ್ವಾಲಿ

ಅಚ್ಯುತನ ಪಟ್ಟಣದೊಳಗೆ ಚಿತ್ರಭೂಸುರರು |
ಎಲ್ಲ ಪರಿಪರಿ ಕ್ರೀಡೆಗಳ ಆಡುತ್ತಿದ್ದರು || ೨೦೮ ||

ಅಚ್ಯುತಪ್ರೇಕ್ಷಾಚಾರ್ಯರ ಚಿತ್ರ ನಿರ್ಮಲವ ಮಾಡಿ |
ವಿಷ್ಣು ಸರ್ವೋತ್ತಮನೆಂಬ ಜ್ಞಾನ ತಿಳಿಸಿಕೊಟ್ಟರು || ೨೦೯ ||

ಗುರುಗಳ ಮನಸಿನ ಕಲ್ಮಷಗಳನೆ ಕಳೆದು |
ಗೀತಾ ತಾತ್ಪರ್ಯಭಾಷ್ಯಮಾಡಿಕೊಟ್ಟರು || ೨೧೦ ||

ವ್ಯಾಖ್ಯಾನ ಕಾಲದಲ್ಲಿ ದೀಪ ಶಾಂತವಾಗಿರಲು
ಜ್ಯೋತಿ ನಿರ್ಮಾಣ ಮಾಡಿದರು ಅಂಗುಷ್ಠದಿಂದಲೆ || ೨೧೧ ||

ಶ್ರೀಮದಾಚಾರ್ಯರು ಸ್ನಾನಕ್ಕೆನುತ ಪೋಗಲು |
ಹೋಗಿ ನಿಲ್ಲಿಸಿದ ಗಂಗೆ ಪವಿತ್ರಳಾದಳು || ೨೧೨ ||

ಮುನ್ನೂರು ಕೊಡ ಹಾಲು ಮೂರುಸಾವಿರ ಹಣ್ಣು ಮೆದ್ದು |
ಜೀರ್ಣವನ್ನೆ ಮಾಡಿದರು ವಾಯುತನಯರು || ೨೧೩ ||

ಭಕ್ತಜನರ ಮನೆಯೊಳು ಲೆಕ್ಕವಿಲ್ಲದ ಹಣ್ಣುಮೆದ್ದು |
ಭಿಕ್ಷೆಯನ್ನು ಕೊಂಡರಾ ಅಕ್ಷಯಾತ್ಮಕ || ೨೧೪ ||

ಕತ್ತಲೊಳಗೆ ಜಲವು ವಸ್ತ್ರ ತೋಯದ್ದಾಂಗ ಬರಲು |
ಹರಿಯ ಶಿಷ್ಯರ ಕರೆಯ ಕಳಿಸಿದ || ೨೧೫ ||

ನಾವು ಇಲ್ಲದೆ ನೀವು ನದಿಯ ಹ್ಯಾಂಗ ದಾಟಿದರೆಂದು |
ಸುತ್ತಲಿದ್ದ ದೂತರೆಲ್ಲ ಕೇಳುತ್ತಿದ್ದರು || ೨೧೬ ||

ಜಗವನ್ನೆಲ್ಲ ರಕ್ಷಿಸುವ ಶ್ರೀಹರಿಯು ನಮ್ಮ ರಕ್ಷಿಸುವ |
ಅವರಿಗೆ ತಕ್ಕ ಮಾತನಾಡಿ ಮುಂದಕ್ಕೆ ನಡೆದರು || ೨೧೭ ||

ಕಳ್ಳರೆಲ್ಲ ಅಟ್ಟಿ ಬರಲು ಕಲ್ಲಾಗಿ ನಿಂತಿರಲು |
ಕಲ್ಲು ಎಂದು ಕಳ್ಳರೆಲ್ಲ ತಿರುಗಿ ಹೋದರು || ೨೧೮ ||

ಅವತಾರತ್ರಯ ಮಧ್ವ ಸುವ್ವಾಲಿ

ಕಾವಿಯ ವಸ್ತ್ರವನ್ನು ಗಂಟುಕಟ್ಟಿ ಬಿಸುಡಲು |
ತಮ್ಮ ತಮ್ಮೊಳಗೆ ಬಡಿದಾಡಿ ಮಡಿದರೆಲ್ಲರು || ೨೧೯ ||

ಕೇರಳ ದೇಶವ ತೋಡು ಹೋಗು ಎಂದರೆ |
ತೋರಿಸಿಕೊಟ್ಟೆ ನಾ ತೋಡುವೆನೆಂದರು || ೨೨೦ ||

ತೋರಿಸಿಕೊಡುವೆನೆಂದು ಆಗ ಗುದ್ದಲಿಯ ಹಿಡಿದು |
ತೋಡಿ ತೋಡಿದ್ದಾಂಗ ನೆಟ್ಟನಾಗಿ ಹೋಯಿತು || ೨೨೧ ||

ಪಾಪಿ ಅಲ್ಲ ಕೋಪಿ ಅಲ್ಲ ಪಾಪಿ ಬೊಮ್ಮನೂ ಅಲ್ಲ ಎಂದು |
ಮಾಯಾವಾದಿ ಮತವ ಮುರಿದು ಬಿಟ್ಟನು || ೨೨೨ ||

ಗಂಡು ಆಟ ಎಂಬುವನ ಗದೆಯಿಂದ ಸೀಳಿದರೆ |
ತುಂಡುಮುಂಡಾಗಿ ಧರಣಿಮೇಲೆ ಬಿದ್ದಿತು || ೨೨೩ ||

ಕೊಕ್ಕಟಾ ದೇಶದೊಳಗೆ ಮುಟ್ಟಿನ ಬ್ರಾಹ್ಮಣರಲು |
ಕೃಷ್ಣಮೂರ್ತಿ ಮಹಿಣ್ಣ(?)ವನ್ನು ಮಾಡಿಸಿದನು || ೨೨೪ ||

ಜ್ಞಾನಬೋಧ ಎಂಬುವನ ದೂರಕ್ಕೆ ಓಡಿಸಿ ಶ್ರೀ |
ಮನ್ನಾರಾಯಣನೆ ಪರದೇವತೆ ಎನುತ ನುಡಿದರು || ೨೨೫ ||

ಅಣುಮಾತ್ರದಿಂದಲೆ ತ್ರೀಣುಮಾತ್ರ ಮಾಡಿ ಹಾರಿಸಿ |
ಹುಡುಗನ್ನ ಹೆಗಲೇರಿ ದೇವಾಲಯಕ್ಕೆ ಬಂದರು || ೨೨೬ ||

ಶ್ರೀಮದಾಚಾರ್ಯರು ಅಷ್ಟಮಿಪರ್ಯಂತ ಎರಡು |
ಮುಹೂರ್ತದೊಳಗೆ ಬದರಿಕಾಶ್ರಮಕ್ಕೆ ಬಂದರು || ೨೨೭ ||

ಬದರಿಕಾಶ್ರಮಕ್ಕೆ ಬಂದು ಬದರಿನಾರಾಯಣರ |
ಪಾದದಾಮೇಲೆ ಬಿದ್ದು ಶಿಷ್ಯರಾದರು || ೨೨೮ ||

ವಾಯುದೇವರ ಮೂರವತಾರ ಹೇಳಿಕೇಳಿದವರಿಗೆ |
ಸಾಯುಜ್ಯಮುಕ್ತಿ ಕೊಡುವ ಹಯವದನನು || ೨೨೯ ||

ಅವತಾರತ್ರಯ ಮಧ್ವ ಸುವ್ವಾಲಿ

ಸುವ್ವಿ ಹನುಮಂತ ಸುವ್ವಿ ಸುವ್ವಿ ಭೀಮಸೇನ ಸುವ್ವಿ |
ಸುವ್ವಿ ಮಧ್ವರಾಯರಿಗೆ ಸುವ್ವಿಲಾಲಿ || ೨೩೦ ||